

సర్వసంగ పరిత్యాగియు సర్వశాస్త్రజ్ఞుడు. మహా భక్తుడు నగు పకీరు (మహమ్మదీయసన్న్యాసి) కలఁడు. ఆతఁడు సభక్త్యన్మేషుడై గానము చేయు నపుడు వాయించుకొనుటకు 'కందిరి' యను వాద్య విశేషమును సంపాదించుకొనెను. భిక్షాన్నమును స్వీకరించుట కొక కొబ్బరిచిప్పను, కౌపీనవస్త్రము కాక మఱియొక యుపకౌపీనమును సంపాదించెను. ఇవియే వాని ధనములు. ఏమనీదుననో ప్రార్థనము జేయుచు తుత్పీడికుడైనపుడు మాధుకరాన్నముచే తుద్బాధ నడచుకొనుచు నేమకముననో శీతవాతాతపబాధలఁ దీర్చుకొనుచు కాలక్షేపము జేయుచుండెను.

ఆతని కొకసమయమున, 'శాస్త్రములసత్యములు కావు. పరమేశ్వరుని నమ్మినవాని కెట్టి దుష్కరకార్యము లైనను సుకరము లగునను శాస్త్రములలోని యంశములు లోకమునకుఁ జూపింపవలయు'నను కుతూహలము కలిగెను.

అందులకై యీక్రిందిరీతిని దలంచెను: 'ఈదేశ మేలు పాచ్చా (మహమ్మదీయచక్రవర్తి) కూతును నేను పెండ్లియాడుదు ననిన నెవరును నమ్మరు. అట్లు చేయుదు నంటినేని యేమగునో చూతును గాక అని తలంచి, నుఱు నాటి యుదయమునఁ గాల్యకరణీయంబులు నిర్వర్తించి కందిరిని వాయించుకొనుచు పట్టణమున సంచరించు పాచ్చాగారి కుమార్తెను నేను పెండ్లియాడుదు నోహో యని కేకలు వేయ నారంభించెను. అది యేమి యని పౌరు లడుగఁగా నీదేశ మేలు చక్రవర్తికుమారితను నేను పెండ్లియాడెద నని చెప్పసాగెను. అది వినినవారు నవ్వ సాగిరి. కొందఱు హేళనము చేసిరి. మఱి కొందఱు

మందలించిరి. పకీరు పిచ్చివాఁ డనిరి. ఆపకీ రొకపట్టణ మున నె కాదు, పల్లెలనె కాదు, దేశమంతటను చాటించెను. దానికిఁ గినిసి యమర్యాదాకరముగ నతఁడు వర్తించు చున్నాఁడు పిచ్చివాఁ డని తలఁచి రాజభటులు పిచ్చి వాండ్ర వైద్యశాలలోఁ జికిత్సం జేయించిరి. నీరోగి యని వైద్యులు పరీక్షించి వదలిరి. పిమ్మట రాజద్రోహి యని రాజపురుషులు కారాగారమున నునిచి బాధించిరి. అందును నాతఁడు పాచ్చాకొమరితను బెండ్లియాడుదు ననుమాటను వదలలేదు. భక్తిసంకీర్తనములను మానలేదు. ఇట్లుండ నొకప్పుడు పాచ్చా కారాగారమును బరీక్షింప వచ్చెను. అపుడు కారాగారరక్షకులు పకీరుతో నీవు పాచ్చా వచ్చినసమయమున మిన్నకుంటివేని నిన్ను రేపె చెఱునుండి విడిచెదమని యాసఁగొలిపిరి. పకీ రేమియు ననక మిన్నకుండెను. పాచ్చా కారాగారమును జూడ వచ్చెను. శృంఖలాబద్ధుడగు పకీరు పాచ్చా కంటఁ బడఁ గనే, 'ఓపాచ్చా! నీకుమారిని నేఁ బెండ్లియాడెద'ననెను. అదేమి యని పాచ్చా రాజపురుషులం బ్రశ్నింప, వా రీతఁడు రాజద్రోహి యనిరి. కఠినముగా నిర్బంధింపుఁ డని పాచ్చా వెడలిపోయెను. పకీరునకు నిర్బంధము లెక్కడయ్యెను. ఆతని పట్టుదలయు నెక్క డయ్యెను. రాత్రులు పకీరు సంకీర్తనములచే కారాగారము మాఱు మ్రోయుచుండెను. కారాగారస్థుల మనంబులు ప్రవీణు తంబు లగుచుండెను. దుర్మార్గులు సన్మార్గులు, భగవద్భక్తులు నగుచుండిరి. కారాగారవాసులు చేయు నేరములు తగ్గుచుండెను. చెఱునుండి విడుదలఁ గన్నవారు కారసుండి సంపాదించిన ధర్మోధామృతరసమును దేశమున వెదజల్లుటచే దేశమున నేరములు తగ్గెను. అందువల్ల కారాగార మునకు వచ్చువారు తగ్గిరి. దండనాధికారులకు, కారా

౧. ఈకథను, కీ. శే. మాతండ్రిగారు నలువదియేండ్లకు ముందు నిస్సవ్వలై యాచించి కష్టపడుచు "మేడ పాడు" గ్రామమున మహాలింగేశ్వరాలయమును గట్టించుచుండ, 'నిది మీకు దుర్లభము విరమింపు' డని కొందఱు మిత్రులు నిరుత్సాహపఱుప, నొకప్పు డామిత్రులతోఁ జెప్పుచుండ వింటిని.

గారపాలకులకు పని తగ్గెను. ఈ యంశము క్రమముగా పాచ్చాకుఁ దెలిసి పకీరును సముఖమునకు రప్పించి గౌరవించి, 'నీ కేమి కావలయు' ననెను. 'నీ కూతును నా కిచ్చి పెండ్లి చేయవలయు'నని పకీరునెను. పాచ్చా కిప్పుడు కోపము పోయి నవ్వు వచ్చెను. అప్పుడు వారిట్లు సంభాషించిరి:—

పాచ్చా—(నవ్వుచు) నాకుమరిని బెండ్లియాడందగిన ఓలిని (పెండ్లికొడుకు కన్యాపిత కిచ్చు శుక్రము) నా కీయఁగలరా?

పకీరు—ఈయఁగలను. ఏమి కావలయును? ఎంత కావలయును?

పాచ్చా—పెద్దనిమ్మకాయలవంటి నూలు మంచి ముత్యములు కావలెను. (దుర్లభమగు నిట్టి వానిఁ దేలేడని పాచ్చా తలంపు.)

పకీరు—ఈయఁగలను.

పాచ్చా—ఎంతకాలమునకుఁ దేఁగలవు?

పకీరు—కాలపు మితిని జెప్పలేను గాని తెచ్చుట మాత్రము నిశ్చయము. నేను తెచ్చునపుడు మీరాజు పురుషు లేయాటంకమును జేయరాదు.

వల్లె యని పాచ్చా పకీరును వదలెను.

పకీరు కెక్కడ, చూలు మంచి ముత్యములు—అందును నిమ్మపండ్లంత యురువు కలవి,—తెచ్చుట యెక్కడ? పకీరు శాస్త్రములం దిరుగ వేసెను. దక్షిణ సముద్రమున ముత్యము లుండునని తెలిసికొనెను. ఆ రత్నాకరవేలముం జేరెను. ఇసుకతో గట్టు వేసి శక్యమగునంత చెఱువు నేర్పఱచెను. తనయుపకాపీనమును నడుమునకుఁ జుట్టెను. కందిరి నొకచోఁ బదిలపఱచెను. కొబ్బరిచిప్పతో సముద్రపు నీటిని దాను నిర్మించిన తటాకములోనికిఁ దోడ నారంభించెను. యాతా యాతజను లీవంతను జూచి యిదే మనిరి. సముద్రపు నీటిని దోడి సముద్రములోని మంచి ముత్యములం గొందునని పకీరు చెప్పెను. జనులు నవ్విరి. వెట్టివాఁడనిరి. వెట్టి వేయి విధాల నిరి. ఈ తని యా

యాస ముం జూచి కొందఱు విచారించిరి. ముత్యములు దొరకక పోయినను చెఱువులో నీరింకినపిమ్మట నుపై న లభించునని మఱికొందఱునిరి. పకీరు రాత్రింబవళ్లిటులు కష్టపడి పనిచేయుచుండఁగా, వెక్కిరింతకు వేడుకకు మఱికొందఱుగూడ నాతనితో కూడ చిప్పలతో కుండలతో నీటిని దెచ్చి తటాకము లోఁ బోయసాగిరి. కొన్ని దినాలకు తటాకము నీటితో నిండెను. కాని సముద్రములో నొక్కచుక్కయైన తగ్గినటులు లేదు. పైపెచ్చు నీరు హెచ్చయి చెఱువుగట్టు తెగి నీరంతయు సముద్రమునకే చేరెను. అందఱు గొల్లున నవ్విరి. పకీరుమాత్రము నిరాశ నొందలేదు. మరల మునుపటికంటె పెద్దగట్టును కొన్ని దినములలో వేసి నీటిని దోడ నారంభించెను. అతని ప్రయత్నమునకు జనులు పరిహాసించి యాతని ప్రయత్నమున కాటంకములఁ గలుగఁజేయుచు పిచ్చివాఁడ వనిరి. మీరే పిచ్చివా రని తనపనిని మానక పకీరు నీటిని దోడుచుండెను. ఎంత కష్టపడుచుండినను నియమితకాలములలో భగవద్భజనను మానకుండెను. మాధుక రాన్నమున తున్ని వారణముచేయుచుండెను. ఇట్లు కొంతకాలము గడవఁగా సముద్రుఁడీతని పట్టుదలను భగవన్నా మకీర్తనను జూచిచూచి యా శ్చర్యపడి నల్లని దేహముగల వృద్ధ బ్రాహ్మణవేషముతోఁ బొడసూపి పకీరును బలుకరించి యాతని వృత్తాంతము నడిగెను. అప్పుడు వారిరువురకు నిట్లు సంభాషణము జరిగెను.

సముద్రుఁడు—బాబా, నీ వెందులకు సముద్రపు నీటిని దోడుచుంటివి?

పకీరు—సముద్రములోని పెద్దముత్యములం గొనుటకు.

స—సముద్రములోని నీటిని దోడఁగలవా?

ప—తోడఁగలను.

స—ఎంతకాలమునకు?

ప—ఎంతకాలమునకో చెప్పలేను.

స—నీ కాముత్యము లెందులకు?

ప—పాదుషాకూతుం బెండ్లియాడుటకు.

స—సర్వసంగపరిత్యాగివగు నీ కింకను బెండ్లి కావలయునా?

ప—(నవ్వుచు) నాకుఁ బెండ్లి యవసరములేదు. కాని భగవంతుని నమ్మి పట్టుదల కలిగి పరాపకారముఁ దలఁపెట్టకున్నట్టి స్వల్పజనుఁడైన నత్యంతఘనకార్యముం జేయఁగలఁడను శాస్త్రోగ్రహమును లోకమునకుఁ జూపుటకే యిట్టి ప్రయత్నముం జేయుచుంటిని.

సముద్రుఁ డాతని యుద్యమమునకు మెచ్చి, 'నేనే సముద్రుఁడను. నీయుద్యమమునకు మెచ్చితిని. నీకుఁ గావలసిన ముత్యములకంటె నధికమగు ముత్యముల నిచ్చెద'నని యొక కెరటముద్వారా పకీరు కోరిన వానికంటె దశగుణ మగునట్లు ముత్యములు పకీరుకాళ్లకడఁ బడునట్లు చేసెను.

మఱునాఁ డావార్త గ్రామములోఁ దెలిసెను. ప్రజలత్యాశ్చర్యము నొంది. పకీరునకు బ్రహ్మరథము పట్టిరి. బండిచేసి యాతని ముత్యముల బస్తాలతోఁ గట్టి పదిల పఱచి రాజధానీపురమునకుఁ బంపిరి. కందిరి వాయించు కొనుచు తన్మయుఁడై పకీరు సంకీర్తనములఁ బాడుచు కొలఁదిదినములకె రాజధాని సర్ధరాత్రమునకుఁజేరియపుడె పాదుషామందిరమును బ్రవేశించి ఆటంకములేని యనుజ్ఞం గొనుటచే నిద్రనుండి పాదుషాను లేపి బస్తాలతో నుండిన నిమ్మకాయల నురువున మించిన యాణి ముత్యముల దిమ్మరించెను. చక్రవర్తి యాశ్చర్యానందములతో నొడలు తెలియక కొంతవడి రిచ్చపడి యెట్టిముత్యములం దెచ్చితి' వన, పకీరు, 'నీకది యవసరము లేదు, రేపె నీమాతును నాకుఁ బెండ్లి నేతువా? లేదా?'యని నిర్బంధింపఁగా పాదుషా మాటఁ దప్పిన, మహాత్ముఁడగు నీపకీరున కపకారము చేసిన దోషముచే తన సామ్రాజ్యమునకుఁ, దనకు నేమి ముప్పు కలుగునో యని భయము నొంది మఱునాఁడే పెండ్లిచేయుదునని యట్లై వివాహమునకుఁ దగు ప్రయత్నములఁ జేసి చాటఁ బంపెను. దేశదేశముల కీవార్త తెలిసి పాదుషా పకీరుతో సంబంధముచేయుట యత్యాశ్చర్య మనిరి. ఇది కల్గయనిరి. పాదుషాకు మతిపోయిన

దనిరి. మఱికొందఱు పకీరు మహిమచే పాదుషాను మించినవారై యనిరి.

ఎట్లయిన నేమి, లగ్నం బెల్లి వివాహముం గదిసె. పకీరు తనమహిమచే నెట్టి యలంకారమును ధరించునో చూతము గాక యని మహాజనులు కల్యాణమంటపముఁ జుట్టి మూఁగిరి. పకీరు పాచ్చాను కల్యాణమండపము కడకు తాఁ దెచ్చిన యోలియగు ముత్యములం జేర్చుమని కోరెను. మాపఱుల కన్నులు మిఱుమిట్లు కొనులాగున ముత్యము లాకల్యాణమండపమునఁ బ్రోసుపోయఁబడెను. మీ రలంకరించుకొని రావలయునని పాదుషా పకీరును గోరెను. పకీరు తన కేర్పఱుపఁబడిన గదిం జేరి భగవంతుని బ్రార్థించి ప్రార్థించి పకీ రెంతగ నలంకరించు కొనునో చూడ వేడుకపడుచుండిన కల్యాణమంటపము లోనివారికి ఆశ్చర్యము గలుగునట్లు గోచిని ధరించి, మఱి యొక గోచిగుడ్డను పైని వేసికొని కందిరిని కొబ్బరిచిప్పను ధరించి పెండ్లియరుఁగుపైకి వేంచేసెను. సభాసదులు గొల్లున నవ్విరి. పాదుషా తన యల్లుఁ డిట్టివారై యని మొగమును చిన్నచేసికొనెను. అపుడు పకీరు ప్రజలను ప్రభువు నుద్దేశించి యిట్లుపన్యసించెను:—

'మిత్రులారా! నాకుఁ బెండ్లితో నిమిత్తము లేదు. ఎంతటి యల్పుఁడుగా నుండినను భగవంతుని నమ్మి నేవింపుచు పట్టుదలతోఁ బనిచేసిన నెంతమహాత్తర కార్యము నైన సాధింపవచ్చునను శాస్త్రములలోని వాక్యములను సోదాహరణముగాఁ జూపుటకే నే నీపనిని జేసితిని. పాదుషా కూతు నన్యవరున కిచ్చి పెండ్లి నేయ వచ్చును.'

పిదప 'నేఁ దెచ్చినముత్యముల నమ్మి యాద్రవ్యమును బధిరపంగ్వంధభిక్షుక జటిపరివ్రాజ కాద్యనాథులకును, సత్యజ్ఞానోపదేశములకు నుపయోగింపు'మని పాచ్చాతోఁ జెప్పి భగవన్నామకీర్తనముఁ జేసికొనుచు నెటుకొ పకీరు నెడలిపోయెను. పాదుషా పకీరుయొక్క యుపదేశముల ననుసరించి సదనుష్ఠాన తత్పరుఁడై వన్నె కెక్కెను.